

हरिहरपुरगढी गाउँपालिका

स्थानीय राजपत्र		
खण्ड : ९	संख्या : २०	गाउँ सभाबाट पारित मिति : २०८२।०७।०२

भाग-१

हरिहरपुरगढी गाउँपालिका गाउँ कार्यपालिकाको कार्यालय झनझने, सिन्धुली बागमती प्रदेश, नेपाल

स्थानीय सरकार संचालन ऐन २०७४ को दफा १०२ को उपदफा (१) बमोजिम हरिहरपुरगढी गाउँ सभाले बनाएको तल लेखिए बमोजिमको ऐन सर्वसाधारणको जानकारीको लागि प्रकाशन गरिएको छ ।

प्रमाणीकरण तथा प्रकाशित मिति

२०८२।०७।०९

स्थानीय मदिरा (अन्न तथा फलफूलको) उत्पादन, ब्राण्डिङ, बिक्री वितरण, नियन्त्रण, व्यवस्थापन तथा नियमन गर्न बनेको ऐन, २०८२

प्रस्तावना:

स्थानीय उत्पादन र राष्ट्रिय आम्दानीमा वृद्धि गर्न हरिहरपुरगढी गाउँपालिका क्षेत्र भित्र उत्पादन भएका अन्न लगायत जुनार, सुन्तला, कागती, निबुवा, आरुबखडा, भूईँस्याऊ लगायतका फलफूलहरुबाट मदिरा उत्पादन गर्ने, त्यसको ब्राण्डिङ गर्ने, त्यसको गुणस्तर निर्धारणमा सहजिकरण गरी बिक्री वितरण गर्ने, हरिहरपुरगढी गाउँपालिका क्षेत्रभित्र अवैध रूपमा उत्पादन भएका घरेलु मदिराको निर्वाध रूपमा भएका बिक्री वितरणलाई नियन्त्रण गर्नुका साथै कानून अनुसार ईजाजत लिई गुणस्तरीय घरेलु मदिराको उत्पादन, बिक्री वितरण कार्यलाई व्यवस्थित र नियमन गर्ने सम्बन्धमा आवश्यक व्यवस्था गर्न वाञ्छनीय देखिएकोले नेपालको संविधान २०७२ को धारा (२२६) ले दिएको अधिकार प्रयोग गरी गाउँसभाले यो ऐन बनाई लागू गरेको छ।

परिच्छेद-१

प्रारम्भिक

१. संक्षिप्त नाम र प्रारम्भ:

१.१ यस ऐनको नाम "स्थानीय मदिरा (अन्न तथा फलफूलको) उत्पादन, ब्राण्डिङ, बिक्री वितरण, नियन्त्रण, व्यवस्थापन तथा नियमन गर्न बनेको ऐन २०८२" रहेको छ ।

१.२ यो ऐन हरिहरपुरगढी गाउँपालिकाको स्थानीय राजपत्रमा प्रकाशित भएको मिति देखि लागू हुनेछ ।

२. परिभाषा:

१. विषय वा प्रसङ्गले अर्को अर्थ नलागेमा यस ऐनमा:

(क) "कार्यपालिका" भन्नाले हरिहरपुरगढी गाउँकार्यपालिकालाई सम्झनु पर्दछ ।

(ख) "कार्यालय" भन्नाले हरिहरपुरगढी गाउँकार्यपालिकाको कार्यालयलाई सम्झनु पर्दछ ।

(ग) "मदिरा" भन्नाले अन्न, फलफूल वा अन्य कुनै स्टार्चयुक्त वस्तुलाई जीव रासायनिक प्रकृयाद्वारा कुहाई वा अन्य कुनै तरिकाबाट तयार पारिएको अल्कोहलयुक्त पदार्थ सम्झनु पर्दछ र सो शब्दले रक्सी, जाँड, छ्याङ, हिस्की, रम, जीन, ब्राण्ड, भोङ्का, बियर, सेरी, सेम्पेन, साईडर, पेरी, मिड, माल्टन औधोगिक रेक्टिफाईड स्पिट लगायतका घरेलु मदिरालाई बुझाउँदछ ।

(घ) "डिलरवाला" भन्नाले हरिहरपुरगढी गाउँपालिकाभित्र मदिराको थोक बिक्री गर्ने अनुमती प्राप्त बिक्रेतालाई सम्झनु पर्दछ ।

(ङ) "होटल" भन्नाले नास्ता पानी तथा खानपिनको व्यवस्था भई सुबिधा दिने गरि व्यवसायिक आधारमा चलाईएको होटल , खाजा घर सम्झनु पर्दछ र सो शब्दले रेष्टुरेण्ट समेतलाई जनाउँदछ ।

(च) "सभा" भन्नाले हरिहरपुरगढी गाउँपालिकाको गाउँ सभालाई सम्झनु पर्दछ

(छ) "अध्यक्ष" भन्नाले हरिहरपुरगढी गाउँपालिकाको अध्यक्ष सम्झनु पर्दछ ।

(ज) "उपाध्यक्ष" भन्नाले हरिहरपुरगढी गाउँपालिकाको उपाध्यक्ष सम्झनु पर्दछ

(झ) "प्रमुख प्रशासकीय अधिकृत" भन्नाले हरिहरपुरगढी गाउँपालिकाको प्रमुख प्रशासकीय अधिकृतको जिम्मेवारी बहन गरेको अधिकारी सम्झनु पर्दछ ।

(ञ) "वडा अध्यक्ष" भन्नाले हरिहरपुरगढी गाउँपालिकाका विभिन्न वडाबाट निर्वाचित वडा अध्यक्षलाई सम्झनु पर्दछ ।

(ट) "सेवनकर्ता" भन्नाले मदिरा सेवन गर्ने व्यक्तिलाई सम्झनु पर्दछ ।

(ठ) "उत्पादन" भन्नाले मदिरा तयार गर्नका लागि आवश्यक पदार्थ कुहाउने, तताउने, पकाउने वा त्यस्तो पदार्थमा वासना वा स्वाद आउने गरी कुनै कुराको सम्मिश्रण गर्ने वा मदिरा तयार गर्नको लागि अपनाईने सबै वा कुनै विधि वा कार्य सम्झनु पर्दछ ।

(ड) "अनुमतिपत्र" भन्नाले मदिरा ऐन २०३१ को दफा ६ (क) बमोजिम उत्पादन, बिक्री वितरण निकासी वा पैठारी गर्न दिईएको अनुमति पत्र सम्झनु पर्दछ ।

(ढ) "ब्राण्डिङ" भन्नाले उत्पादनलाई खाद्यवस्तु गुणस्तर नियन्त्रण प्रयोगशालाबाट परिक्षण गराई त्यसलाई पिउनयोग्य हो भनी प्रमाणीत गर्ने प्रकृतिलाई सम्झनु पर्छ ।

(ड) "उत्पादन" भन्नाले मदिरा तयार गर्नका लागि आवश्यक पदार्थ कुहाउने, तताउने, पकाउने वा त्यस्तो पदार्थमा वासना वा स्वाद आउने गरी कुनै कुराको सम्मिश्रण गर्ने वा मदिरा तयार गर्नको लागि अपनाईने सबै वा कुनै विधि वा कार्य सम्झनु पर्दछ ।

(ढ) "अनुमतिपत्र" भन्नाले मदिरा ऐन २०३१ को दफा ६ (क) बमोजिम उत्पादन, बिक्री वितरण निकासी वा पैठारी गर्न दिईएको अनुमति पत्र सम्झनु पर्दछ ।

(ण) "ब्राण्डिङ" भन्नाले उत्पादनलाई खाद्यवस्तु गुणस्तर नियन्त्रण प्रयोगशालाबाट परिक्षण गराई त्यसलाई पिउनयोग्य हो भनी प्रमाणीत गर्ने प्रकृतिलाई सम्झनु पर्छ ।

(त) "स्टिकर" भन्नाले गुणस्तर चिन्हलाई मदिरा प्याकिङ गरिएको भाँडोमा प्रयोग गरिने वस्तुलाई सम्झनु पर्छ ।

(थ) "सिलबन्दी" भन्नाले मदिरा उत्पादन गरिसकेपछि त्यसलाई भाँडोमा बन्द गरे पश्चात अन्तःशुल्कबाट गरिने सिलबन्दीलाई सम्झनु पर्छ ।

(द)"तोकिएको" वा "तोकिए बमोजिम" भन्नाले यस ऐन अन्तर्गत बनेका नियममा तोकिएको वा तोकिए बमोजिम सम्झनु पर्दछ ।

परिच्छेद-२

उत्पादन तथा बिक्री

३. घरेलु मदिरा उत्पादन र बिक्री:-

(१) यस गाउँपालिकाको क्षेत्र भित्र निश्चित प्रकृत्या पु-याई अन्न तथा फलफूल बाहेकका घरेलु मदिरा उत्पादन तथा बिक्री वितरण गर्न पाईनेछैन । तर, यस दफाले कसैलाई पनि धार्मिक तथा घरायसी प्रयोजनको लागि निश्चित परिमाणमा घरेलु मदिरा उत्पादन गर्न रोक लगाएको मानिनेछैन ।

(२) दफा (३) को उपदफा (१) बमोजिम बाहेकको घरेलु मदिरा उत्पादन गरी बिक्री वितरण गरेमा खानतलासी लिई उत्पादनमा प्रयोग भएका सामानहरू जफत गरी दस हजार रुपैयाँसम्म जरिवाना गर्न सकिनेछ ।

(३) यस गाउँपालिकाभित्र व्यवसायिक रुपमा उत्पादन गरिएको, अन्न तथा सुन्तला, भूईँस्यौँऊ लगायतका फलफूलको मदिरालाई गाउँपालिकाले ब्राण्डिङ गर्न तथा त्यसको परिक्षण गर्न सहजिकरण गर्नेछ

(४) उत्पादन भएका स्थानीय मदिरालाई स्टिकर लगाई भाँडोमा सिलबन्दी गरे पछि गाउँपालिकाको प्रतिनिधीको रोहवरमा अन्तःशुल्कको होलोग्राम (चिन्ह) ले सिल लगाई प्रमाणीकरण गरेर मात्र बिक्री गर्न बजारमा पठाईनेछ ।

(५) त्यसरी अन्तःशुल्कले प्रमाणीकरण नगरेको मदिरा बिक्री वितरण गरेको खण्डमा तोकिए बमोजिमको सजाय हुनेछ ।

(६) यसरी उत्पादन हुने कोदोबाली सहितको मदिरा हिस्कीको मापदण्ड अनुसारको र अन्य फलफूलको मदिरा ब्राण्डको मापदण्ड अनुसारको उत्पादन गरी खाद्य तथा गुणस्तर प्रयोगशालाबाट त्यसको यूपि (अल्कोहल इकाई मात्रा) २५ प्रतिशत र भि. भि. (भोल्युम बाई भोल्युम) ४२.३ प्रतिशत कायम गरिनेछ ।

(७) घरेलु स्तरमा उत्पादन हुने अन्न र फलफूलहरुबाट कानून बमोजिम घरेलु मदिरा उत्पादन, ब्राण्ड र बिक्री वितरणको लागि उद्योग व्यवसाय संचालन गर्न सकिनेछ ।

४. मदिराजन्य वस्तुको बिक्री:-

(क) मदिराजन्य वस्तुको बिक्रेताले पसल स्थापना गर्न संघीय कानून बमोजिमको प्रक्रिया पुरा गर्नुका साथै यस गाउँपालिकाबाट समेत स्वीकृति लिनुपर्नेछ ।

(ख) मदिराजन्य वस्तु बिक्री गर्ने पसलमा खाद्यान्न, किराना वा अन्य पसल खोल्न पाईने छैन । यस्ता पसलहरु छुट्टै खोल्नुपर्नेछ ।

(ग) यस गाउँपालिका भित्र बेलुका ९:०० बजे भन्दा पछि मदिराजन्य पदार्थको बिक्री वितरण गर्न पाईने छैन ।

५. मदिराजन्य पदार्थको प्रयोग:-

(क) यस गाउँपालिकाभित्र तोकिएको क्षेत्र बाहेक कुनै पनि सार्वजनिक स्थलमा मदिराजन्य पदार्थ सेवन गर्न पाईने छैन । मदिराजन्य पदार्थ सेवन गरी सार्वजनिक स्थलमा होहल्ला वा झगडा गरेमा यस्तो गर्ने व्यक्ति वा समूहलाई नियन्त्रणमा लिन सकिनेछ ।

(ख) दफा ५ को उपदफा (क) बमोजिम नियन्त्रणमा लिएको व्यक्तिलाई जनही रु. एक हजारदेखि पाँच हजार रुपैया सम्म जरिवाना गर्न सकिनेछ ।

परिच्छेद- ३

अनुमति तथा नियन्त्रण

६. मदिराको उत्पादनमा नियन्त्रण:-

(१) कुनै व्यक्तिले अनुमतिपत्र बेगर र अनुमतिपत्र पाएकाले पनि अनुमतिपत्रमा तोकिएको शर्त बमोजिम बाहेक घरेलु मदिराको उत्पादन गर्न पाउने छैन ।

७. मदिराको बिक्री वितरणमा नियन्त्रण:-

(क) कुनै व्यक्तिले अनुमतिपत्र बेगर र अनुमतिपत्र पाएकाले पनि अनुमतिपत्रमा तोकिएको शर्त बमोजिम बाहेक मदिरा बिक्री, वितरण गर्न वा मदिरा खुवाउन, बार वा रेष्टुरेण्ट वा पसल थप गरी संचालन गर्न पाउने छैन ।

(ख) कसैले पनि प्लाष्टिकको पोका (पाउच) मा मदिरा राखी मदिराको उत्पादन तथा बिक्री वितरण गर्नु हुदैन ।

(ग) कसैले पनि अठार वर्षको उमेर पुरा नगरेको व्यक्ति तथा गर्भवती महिलालाई मदिरा बिक्री वितरण गर्नु हुदैन ।

(घ) अठार वर्ष उमेर पुरा नगरेको व्यक्तिले मदिराको बिक्री वितरण गर्नु हुदैन ।

८. मदिराको निकासी पैठारीमा नियन्त्रण:-

कुनै व्यक्तिले सम्बन्धित निकायको अनुमतिपत्र बेगर र अनुमतिपत्र पाएकाले पनि अनुमतिपत्रमा तोकिएको शर्त बमोजिम बाहेक मदिराको निकासी वा पैठारी गर्न पाउने छैन ।

९. अनुमतिपत्रको लागि निवेदन दिनुपर्ने:-

यस गाउँपालिकाभित्र घरेलु मदिराको उत्पादन, बिक्री वितरण, निकासी वा पैठारी गर्न इच्छुक व्यक्ति वा फर्म वा सहकारी संस्थाले संघीय तथा प्रदेश कानून बमोजिमको प्रक्रिया पुरा गरी यस गाउँपालिकाबाट समेत अनुमतिपत्र लिनुपर्नेछ र अनुमतिपत्र लिनको लागि तोकिए बमोजिमको ढाँचामा गाउँपालिकाको कार्यालयमा निवेदन दिनुपर्नेछ ।

१०. अनुमतिपत्र दिनुपर्ने:- (१) ऐनको दफा (६) बमोजिम अनुमतिपत्रको लागि कुनै निवेदन पर्न आएमा तोकिएको अधिकारीले सो निवेदन उपर आवश्यक जाँचबुझ गर्नेछ र त्यसरी जाँचबुझ गर्दा निवेदकलाई अनुमतिपत्र दिन मनासिब देखेमा तोकिए बमोजिमको शर्तको अधिनमा रही घरेलु मदिराको उत्पादन, बिक्री वितरण, निकासी पैठारी गर्न तोकिएको दस्तुर लिई तोकिएको ढाँचामा अनुमतिपत्र दिनुपर्नेछ । तर, अठार वर्ष उमेर पुरा नगरेको व्यक्तिलाई अनुमतिपत्र दिइने छैन ।

११. अनुमतिपत्रको अवधि र नवीकरण:-

अनुमतिपत्र प्रत्येक वर्ष नवीकरण गर्नुपर्नेछ र नवीकरण दस्तुर सम्बन्धी व्यवस्था गाउँपालिकाको आर्थिक ऐनमा तोकिए बमोजिम हुनेछ ।

१२. अनुमतिपत्र रद्द गर्न सक्ने:-

तोकिएको अधिकारीले दफा १० बमोजिम दिइएको अनुमतिपत्र देहायको अबस्थामा रद्द गर्न सक्नेछ:-

(क) अनुमतिपत्र नवीकरण नगरेमा,

(ख) अनुमतिपत्रमा तोकिएका शर्त उल्लंघन गरेमा,

(ग) दफा (४) विपरित काम गरेमा ।

१३. यस ऐनका अन्य दफाहरुमा जुनसुकै कुरा लेखिएको भए तापनि निजी उपयोग निमित्त तोकिएको परिमाणमा घरेलु मदिरा उत्पादन गर्न यस ऐन अन्तर्गत अनुमतिपत्र लिनुपर्ने छैन ।

परिच्छेद- ४

अनुगमन सम्बन्धी व्यवस्था

१४. खानतलासी, कब्जा वा नियन्त्रणमा लिनसक्ने:-

(क) कुनै स्थानमा यस ऐन बमोजिम सजाय हुने कसुर भएको छ भन्ने मनासिब माफिकको कारण भएमा गाउँपालिकाको बजार अनुगमन समिति वा प्रमुख प्रशासकीय अधिकृत वा निजले तोकेको अधिकृत स्तरको कर्मचारीले स्थानको खानतलासी गर्न सक्नेछ ।

(ख) उपदफा (क) बमोजिम खानतलासी गर्दा तोकिएको अधिकारीले खानतलासी गर्नुपर्ने कारण खोली खानतलासी गर्ने स्थानको धनी वा तत्काल सो स्थान प्रयोग गरिरहेको व्यक्तिलाई सो स्थानमा प्रवेश गर्नुभन्दा अगावै सूचना दिएर मात्र खानतलासी गर्नु पर्नेछ ।

(ग) उपदफा (ख) बमोजिम खानतलासी गर्दा यस ऐन बमोजिम सजाय हुने कसुर भएको विश्वसनीय कारण देखिएमा त्यस्तो कसुरसँग सम्बन्धित सामान कब्जामा लिन सकिनेछ ।

(घ) कुनै व्यक्तिले यस ऐन बमोजिम सजाय हुने कसुर गरेको वा गर्न लागेको छ र निजलाई नियन्त्रणमा नलिए निज भागी जाने सम्भावना छ भन्ने लागेमा गाउँपालिकाको प्रमुख प्रशासकीय अधिकृतले निजलाई गाउँपालिकामा रहेको नेपाल प्रहरीको सहयोगमा निजलाई नियन्त्रणमा लिन आदेश दिन सक्नेछ ।

(ङ) तोकिएको अधिकारीले यस दफा बमोजिम खानतलासी, कब्जा वा नियन्त्रणमा लिदा स्थानीय जनप्रतिनिधीको रोहबरमा गर्नुपर्नेछ ।

(च) तोकिएको अधिकारीले यस दफा बमोजिम खानतलासी, कब्जा वा नियन्त्रणमा लिँदा अपनाउनुपर्ने अन्य व्यवस्था तोकिए बमोजिम हुनेछ ।

१५. खानतलासी, कब्जा वा नियन्त्रणको प्रतिवेदन दिनुपर्ने:-

यस ऐन अन्तर्गत कसैलाई नियन्त्रणमा लिएको वा कुनै स्थानमा खानतलासी गरेको वा कुनै सामान कब्जा गरेकोमा तोकिएको अधिकारीले सो कुराको प्रतिवेदन चौबिस घण्टा भित्र छिटो साधनद्वारा प्रमुख प्रशासकीय अधिकृत समक्ष दिनुपर्नेछ ।

१६. दुःख दिने नियतले खानतलासी, कब्जा वा नियन्त्रण गर्नेलाई सजाय:-

यस ऐनको विरुद्ध काम भए गरेको भन्ने मनासिब शङ्का नभई अर्कालाई दुःख दिने, हैरानी गर्ने, बेइज्जती गर्ने वा क्षति पुर्याउने नियतले कुनै स्थानमा प्रवेश गर्न वा खानतलासी गर्ने गराउने, कसैलाई नियन्त्रण गर्ने गराउने, कब्जा वा जफत गर्न नहुने सामान कब्जा वा जफत गर्ने गराउने वा कसैलाई अनावश्यक क्षति वा चोट पुर्याउने वा पुर्याउन लगाउने व्यक्तिलाई पचास हजार रुपैयाँसम्म जरिवाना हुनेछ ।

१७. मदिरा तथा अन्य सामानको जफत र बिक्री:-

(क) कुनै व्यक्तिले यस ऐन विपरित घरेलु मदिराको उत्पादन, बिक्री वितरण, निकासी वा पैठारी गरेमा सो कार्यसँग सम्बन्धित तोकिएको अधिकारीले जफत गर्नेछ ।

(ख) उपदफा (क) बमोजिम जफत गरिएको मदिरामध्ये गुणस्तरयुक्त तोकिएको अधिकारीले तोकिए बमोजिम लिलाम बिक्री गर्नु पर्नेछ ।

(ग) यस ऐन विपरित मदिराको कारोबार गर्न प्रयोग गरिएका सबै सामानहरू तोकिएको अधिकारीले जफत गरी तोकिए बमोजिम लिलाम बिक्री गर्नेछ । तर, सवारी साधनको हकमा सवारी धनीको मञ्जुरी रहेनछ भने त्यस्तो सवारी साधन जफत हुनेछैन ।

१८. सहयोग गर्नुपर्ने:-

यस ऐन अन्तर्गत सजाय हुने कसुरको तहकिकातको सिलसिलामा प्रमुख प्रशासकीय अधिकृत वा निजबाट अधिकार पाएको कर्मचारीले सहयोग मागेमा आवश्यक सहयोग गर्नु सम्बन्धित व्यक्तिको कर्तव्य हुनेछ ।

परिच्छेद- ५

विवाद निरूपण, दण्ड तथा पुरस्कार

१९. मुद्दा हेर्ने अधिकारी:-

यस ऐन बमोजिम मदिराजन्य वस्तुको उत्पादन, बिक्री र उपयोगको कारण उत्पन्न विवाद गाउँपालिकाको न्यायिक समितिले हेर्नेछ । तर, न्यायिक समितिको क्षेत्राधिकार बाहेकको विषय संघीय वा प्रदेश कानून बमोजिम हुनेछ ।

२०. पुनरावेदन:-

यस ऐन बमोजिम न्यायिक समितिले गरेको निर्णय उपर संघीय कानून बमोजिम पुनरावेदन गर्न सकिनेछ ।

२१. दण्ड सजाय: -

(क) यस ऐन विपरित काम गर्ने व्यक्तिलाई कसुरको प्रकृति अनुसार एक लाख रुपैयाँसम्म जरिवाना हुनेछ ।
(ख) यस ऐन विपरितको कुनै काम गर्न उद्योग गर्ने वा त्यस्तो काम गर्न दुरुत्साहन गर्ने वा सो कामलाई सहयोग गर्ने व्यक्तिलाई पचास हजार रुपैयाँसम्म जरिवाना हुनेछ

२२. गाउँपालिकालाई तिर्ने रकम सरकारी बाँकी सरह असुल गर्ने:-

यो ऐन वा यस ऐन अन्तर्गत बनेको नियम बमोजिम कुनै व्यक्तिले गाउँपालिकालाई तिर्नु बुझाउनु पर्ने रकम नतिरी नबुझाई बाँकी राखेमा त्यस्तो रकम निजबाट तोकिएको अधिकारीले सरकारी बाँकी सरह असुल उपर गर्नेछ ।

२३. पुरस्कार:-

(क) कसैले यस ऐन विपरित मदिरा उत्पादन, सञ्चय, बिक्री वितरण, ओसार पसार निकासी पैठारी गर्न लागेमा वा गरेमा त्यसको सुराक दिने वा सबुत प्रमाण सहित मानिस पत्री पेश गर्ने व्यक्तिलाई सो कार्य भए गरेको प्रमाणित हुन आएमा बिगोको बीस प्रतिशत रकम पुरस्कार स्वरूप दिन सकिनेछ ।

(ख) उपदफा (क) बमोजिम पुरस्कार दिने प्रयोजनको लागि मदिरा र सोसँग सम्बन्धित जफत भएको सामान लिलाम भएको अवस्थामा लिलामबाट प्राप्त रकमलाई बिगो मानिनेछ ।

(ग) कुनै कारणले जफत भएको मदिरा वा सामान लिलाम हुन नसकेमा वा लिलाम नहुने भएमा गाउँ कार्यपालिकाले त्यस्तो सुराक दिने वा सबुत प्रमाण सहित मानिस पत्री पेश गर्ने व्यक्तिलाई उचित ठहर्याएको रकम पुरस्कार स्वरूप दिन सकिनेछ ।

(घ) यस दफा बमोजिम पुरस्कार पाउने व्यक्ति एक जना भन्दा बढी भएमा पुरस्कारको रकम दामासाहीले वितरण गरिनेछ ।

(ङ) त्यसरी दिने पुरस्कारमा कुनै पनि कर लाग्ने छैन ।

परिच्छेद- ६

संशोधन, बचाउ तथा खारेजी

२४. नियम बनाउने अधिकार:-

यस ऐनको उद्देश्य कार्यान्वयन गर्न गाउँ कार्यपालिकाले नियमावली , कार्यविधि तथा निर्देशिकाहरू बनाउन सक्नेछ ।

२५. संशोधन, बचाउ र खारेजी:-

(क) यस ऐनमा जुनसुकै कुरा लेखिएको भए तापनि अन्य प्रचलित नेपाल तथा प्रदेश कानून बमोजिम भई वा डिष्टिलरीबाट मदिरा उत्पादन गर्ने ठेक्का अनुमति प्राप्त गरेकालाई यस ऐनले बाधा पु-याएको मानिने छैन ।

(ख) उपदफा (क) बमोजिम पुरस्कार दिने प्रयोजनको लागि मदिरा र सोसँग सम्बन्धित जफत भएको सामान लिलाम भएको अवस्थामा लिलामबाट प्राप्त रकमलाई बिगो मानिनेछ ।

(ग) कुनै कारणले जफत भएको मदिरा वा सामान लिलाम हुन नसकेमा वा लिलाम नहुने भएमा गाउँ कार्यपालिकाले त्यस्तो सुराक दिने वा सबुत प्रमाण सहित मानिस पत्री पेश गर्ने व्यक्तिलाई उचित ठहर्याएको रकम पुरस्कार स्वरूप दिन सकिनेछ ।

(घ) दफा (ग) बमोजिम पुरस्कार पाउने व्यक्ति एक जना भन्दा बढी भएमा पुरस्कारको रकम दामासाहीले वितरण गरिनेछ ।

(ङ) त्यसरी दिने पुरस्कारमा कुनै पनि कर लाग्ने छैन ।

२६. यस ऐनमा उल्लेख भएका विषयहरू यसै ऐन बमोजिम तथा अन्य विषयहरूको हकमा प्रचलित कानून बमोजिम हुनेछ ।

मूल्य- रु.५/-

आज्ञाले

तुलसी राम आचार्य

प्रमुख प्रशासकीय अधिकृत